



## QORTI ĊIVILI - PRIM'AWLA

**Onor. Imħallef Dr. Neville Camilleri  
B.A., M.A. (Fin. Serv.), LL.D., Dip. Trib. Eccles. Melit.**

**Kawża Numru: 16**

**Rikors Nru. 477/21 NC**

**Kummissarju tat-Taxxi**

**vs.**

**Motus Limited (C 71356)**

Illum 14 ta' Lulju 2021

Il-Qorti,

Rat ir-Rikors ipprezentat fid-19 ta' Mejju 2021 mill-Kummissarju tat-Taxxi (minn issa 'l quddiem imsejjaħ ir-“rikorrent”) fejn ingħad u ġie mitlub is-segwenti:

*“Illi d-Direttiva tal-Kunsill 2010/24/UE dwar l-Assistenza Reċiproka Għall-Irkupru Ta' Talbiet Li Għandhom X'Jaqsmu Ma' Taxxi, Dazji U Miżuri Oħra tas-16 ta' Marzu 2010, tippromwovi u tirregola l-kollaborazzjoni bejn Stati Membri fir-rigward ta' irkupru ta' taxxa u/jew dazju dovuta minn debituri ta' Stat Membru partikolari li jinsabu f'territorju ta' Stat Membru ieħor, u miżuri oħra;*

*Illi din id-Direttiva giet implimentata fil-Liġi ta' Malta permezz tal-Ordni ravożat fl-Avviż Legali Nru. 153 tas-sena 2012 liema Avviż Legali daħal fis-seħħ fl-ewwel (1) ta' Jannar 2012 u jippermetti lil Ministru responsabbli għall-Finanzi u x-Xogħol, bhala l-awtorita' kompetenti, sabiex jiġbor taxxa dovuta fi Stati Membri oħra fejn id-debitur jinsab ġewwa Malta;*

*Illi ai termini tad-Direttiva imsemmija, l-awtorita' kompetenti Svediza, ossija l-awtorita' applikanti, għamlet talba għall-assistenza lill-esponent Kummissarju tat-Taxxi, f'isem il-Ministru responsabbli għall-Finanzi u x-Xogħol sabiex l-esponent jirkupra taxxa li hi dovuta lill-istess awtorita' applikanti;*

*Illi l-kumpanija intimata għandha taxxa dovuta lill-awtorita' applikanti Svediza fl-ammont ta' żewġ miljuni, tlett mija u tnax-il-elf u tlett mija u ħames Krona Svediza (SEK 2,312,305) li huma ekwivalenti għal mitejn, ħamsa u għoxrin elf, erba' mija u dsatax-il Euro u dsatax-il ċenteżmu (€225, 419.19), kif jidher mill-Istrumenti Uniformi li jippermettu Infurzar hawn annessi u immarkati bhala Dok. "A" u Dok. "B", oltre interessi skont il-liġi;*

*Illi l-kumpanija intimata hija indikata li tinsab ġewwa Malta u għalhekk l-esponent qed jipproċedi sabiex jirkupra l-ammont hawn fuq imsemmi stante li l-imsemmi dejn qed jitqies daqs li kieku kien dejn dovut lill-Gvern ta' Malta ai termini tal-Artikolu 9 tal-imsemmi Avviż Legali;*

*Illi l-esponent hu sodisfatt illi fir-rigward ta' din it-talba ta' irkupru ġew imħarsa r-rekwiziti rilevanti kollha tal-imsemmi Direttiva;*

*Illi, madanakollu, l-kumpanija intimata għandha dritt għal traduzzjoni tal-istess dokument anness f'waħda mill-lingwi uffiċjali tal-Unjoni Ewropea jew ta' Malta. Fir-rigward ta' dan qiegħed jiġi allegat dokument ma' dan ir-rikors u mmarkat bhala Dok. "Ċ" sabiex il-kumpanija intimata tkun speċifikament*

*infurmata illi tali rikjesta għandha issir fi żmien sebat (7) ijiem mid-data ta' notifika ta' l-imsemmija dokumenti annessi.*

*Għaldaqstant u in vista tas-suespost, l-esponent umilment jitlob lil din l-Onorabbli Qorti sabiex, ai termini tas-sub-Artikoli 9(6) u (7) tal-imsemmi Avviż Legali, fl-ewwel lok tordna li kopja ta' dan ir-Rikors flimkien mad-dokumenti hawn annessi u mmarkati bhala Dok. "A", Dok. "B" u Dok. "C", jigu notifikati lill-kumpanija intimata skont id-dispożizzjonijiet rilevanti tal-Kapitolu 12 tal-Ligijiet ta' Malta, u fit-tieni lok sabiex tordna r-registrazzjoni tad-dokumenti hawn annessi u mmarkati bhala Dok. "A" u Dok. "B", bhala kopja ufficjali tagħha, sabiex tali dokumenti jikkostitwixxu titolu eżekuttiv".*

Rat id-Digriet tagħha tal-25 ta' Mejju 2021 (*a fol. 17*), f'liema Digriet il-Qorti appuntat ir-Rikors promutur għas-smiġh għas-seduta tal-24 ta' Ġunju 2021 u fejn ordnat ukoll notifika tal-istess Rikors lil Motus Limited (C 71356) (minn issa 'l quddiem imsejja s-"soċjeta' intimata") b'għoxrin jum żmien min-notifika biex tressaq ir-Risposta tagħha.

Rat dak li gie verbalizzat fis-seduta tal-24 ta' Ġunju 2021 (*a fol. 23*) fejn il-Qorti ordnat lill-konsulent legali tar-rikorrent sabiex fis-seduta ta' wara tiehu hsieb tippreżenta kopja tal-ordni bil-miktub li bis-saħħa tiegħu r-rikorrent gie mahtur skont l-Artikolu 4 tal-Ordni Dwar L-Assistenza Reċiproka Għall-Irkupru Ta' Talbiet Li Għandhom X'Jaqsma Ma' Taxxi, Dazji u Mizuri Ohra (Legislazzjoni Sussidjarja 460.08 tal-Ligijiet ta' Malta) sabiex jaġixxi bhala awtorita' kompetenti f'isem il-Ministru Responsabbli għall-Finanzi.

Rat dak li gie verbalizzat fis-seduta tallum (*a fol. 24*) fejn il-konsulent legali tar-rikorrent ppreżentat Nota b'dokument u dana fir-rigward ta' dak li gie verbalizzat fis-seduta tal-24 ta' Ġunju 2021.

Rat illi, minkejja debitament notifikata, mhux talli hadd ma deher in rappresentanza tas-soċjeta' intimata, talli l-istess soċjeta' intimata naqset li tippreżenta Risposta fiż-żmien lilha mogħti skont id-

Digriet tal-25 ta' Meju 2021 hawn fuq imsemmi u għalhekk is-soċjeta' intimata għandha tiġi meqjusa li hija kontumaci.

### **Ikkunsidrat**

Illi din il-proċedura hija talba għall-implimentazzjoni tad-Direttiva tal-Kunsill 2010/24/UE dwar L-Assistenza Reċiproka Għall-Irkupru Ta' Talbiet Li Għandhom X'Jaqsma Ma' Taxxi, Dazji u Mizuri Oħra, liema Direttiva giet implimentata fil-liġi ta' Malta permezz ta' Avviż Legali 153 tal-2012 (Legislazzjoni Sussidjarja 460.08 tal-Liġijiet ta' Malta).

Illi din il-Qorti tinsab sodisfatta li f'dan il-każ ġew segwiti r-rekwiżiti tad-Direttiva tal-Kunsill 2010/24/UE u tal-Avviż Legali 153 tal-2012.

### **Decide**

Għaldaqstant, il-Qorti tilqa' t-talbiet tar-rikorrent Kummissarju tat-Taxxi u tordna li ssir ir-registrazzjoni tad-dokumenti annessi mar-Rikors promutur u mmarkati bħala Dok. "A" u "B", bħala kopja ufficjali tagħhom, sabiex tali dokumenti jikkostitwixxu titolu eżekuttiv.

Bl-ispejjeż kollha ta' din il-proċedura kontra s-soċjeta' intimata.

---

**Onor. Dr. Neville Camilleri**  
**Imħallef**

---

**Alexia Attard**  
**Deputat Registratur**